

ది స్నాబ్

మేం నాటకాలు వేసే తొలిరోజుల్లో మాకు ప్రధాన పోషకుడు మా క్లాసుమేట్ భానోజీరావు. వాళ్ల నాన్న పోర్టులో పాత షిప్పల్ని పగలగొట్టి పార్టులు అమ్మే వ్యాపారంలో లక్షలు గడించాడు. ఆ రోజుల్లో బులెట్ మోటార్ సైకిలున్న ఒకే ఒక్క స్టూడెంట్ భానోజీ వాడికి నాటకాలంటే బొత్తిగా తెలీదు. తెలుసుకోవాలన్న ఆకాంక్ష కూడా లేదు. అయితే మేమెప్పుడు నాటకం ఆడాలన్నా సరిగ్గా వందరూపాయలిచ్చేవాడు. అంతకు మించి చచ్చి గింజుకున్నా రూపాయి యిచ్చేవాడు కాదు. మా సమాజానికి నేనే రచయితని, ప్రధాన నటుడ్ని, ప్రయోక్తని, వక్తని, మేకప్ మాన్ ని - అన్నీను. ఆవందలోనే మా ఖర్చులన్నీ పోనూ అయిదో పదో మిగిలేది. ఆ రోజుల్లో వాడి ఆసరావల్లే ముద్రితం కాని ఎన్నో నాటికలు రాశాను. అవి నా నాటక రచయిత జీవితానికి నాంది పలికిన రోజులు.

అయితే భానోజీతో ఓ చిక్కు ఉండేది. నాటకానికి ఏ కిరాయి నటీమణిని తీసుకొచ్చినా మూడో రోజు ఆ అమ్మాయిలో స్నేహం కలిపేసేవాడు. ఆ అమ్మాయి వాడికి బంకం పాడిలాగ అతుక్కుపోయేది. దాన్ని రిహార్సల్ను టైముకి హజరు పెట్టడం మా వల్లయ్యేది కాదు. చూస్తూ చూస్తూ వాడినేమీ అనలేకపోయేవాల్యం. ఎంచేతంటే వాడొక్కడే మా పోషకుడు. “ఒరేయ్! మమ్మల్ని నాటకం వేసుకోనివ్వరా - సరిగ్గా పది రిహార్సలయినా పడలేదురా” అని బ్రతిమాలుకొనేవాళ్ళం. వాడు చిరునవ్వునవ్వి - మమ్మల్ని దయతలిచినట్టు ఓ రెండు మూడు గంటలు వదిలేవాడు హీరోయన్ ని. ఆ వచ్చిన పిల్లకూడా వీడి హంగు, చూసి మమ్మల్ని చిన్నచూపు చూసేది. మేం రోజంతా కాలేజీకి వెళ్ళి నూనె కారే

రిహార్స్ గదిలో పడిపోయేవాళ్ళం. వీడు సెంటువాసనలో బులెట్ తో దిగేవాడు. పైపెచ్చు నాలక, రిహార్స్ లో నేను చప్పీ సూచనలు హీరోయిన్ వింటే వినేది, వినకపోతే దబాయించేది. ఇలాంటి అవకతవకల ప్రదర్శనలతో కాలం గడిచిపోయేది.

ఈ బాధలన్నీ తెలిసిన కామయ్యపంతులనే మిత్రుడు - ఆ రోజుల్లోనే ఎక్స్ యిజ్ డిపార్టుమెంటులో అటెండరుగా పనిచేసేవాడు - ఒక వ్యక్తి గురించి చెప్పాడు.

“మా ఆఫీసులో మల్లిక అనే అమ్మాయి ఉందిరా. నాలకాల గురించి బొత్తిగా తెలీదుకాని, ఆసక్తి ఉంది. మన కష్టాల గురించి చెప్పాను. వేషం వేస్తానంది” అన్నాడు.

మల్లిక అనగానే మంచి గంధం చెక్కలాంటి ముఖం, వెన్నపూసలాంటి శరీరం, ఉద్యోగం చేస్తోందంటే ఉల్లిపొరలాంటి చీరె మనస్సులో కదిలి “నాయనా! ఉద్యోగం చేస్తున్న పిల్ల అంటున్నావు - ఈ భానోజీగాడు దానితో కాపరం పెడతాడేమో” అన్నాను నిస్పృహగా.

కామయ్యపంతులు చిరునవ్వు నవ్వాడు. “ఆ అమ్మాయిని చూస్తే నువ్వలా అనవు” అన్నాడు.

“ఏం? మనవాడి జల్పాలకీ లొంగని ఉక్కు మనిషా?” అన్నాను.

“రేపు పిలుచుకొస్తాను. నువ్వే చూస్తావుగా?” అన్నాడు. వాడి ధైర్యంచూసి నాక్కొత్త ఆశ్చర్యం కలిగిన మాట నిజమే. కాని మర్నాడు మల్లికని చూసి నిర్విణ్ణుడి నయిపోయాను.

మల్లికని చూడగానే వివరికయినా ముందు జరిగేదదే.

షాక్ తినక తప్పదు. చూడగానే వెగలు పుట్టించే అతి వికారమయిన నలుపు. ఒక్కసారిగా గుండె జుగుప్సతో జలదరించి దూరంగా జరగాలనిపిస్తుంది. ముఖం కోలగా ఉంది. జుత్తు చిన్న పిలక. ఈ మూడు అవలక్షణాల్ని దాటి తదేకంగా మల్లికని చూడగలిగితే మత్తుగా నిమీలితాలుగా ఉన్న అపురూపమయిన కళ్లు ఆకర్షిస్తాయి. శరీర సౌష్ఠ్యంలో ఏ ఆడదీ ఆమెకి పోలదు. అంత తీర్చినట్టుంది. నవ్వితే నల్లటి కారు మేఘం వెనుక కాంతి పుంజం మెరిసినట్టు చక్కటి పలువరస. శాపంతో క్రుంగిపోయిన గంధర్వ కన్యలాగ ఉంది.

తను కురూపినని ఆమెకి తెలుసు. అయిష్టంగా చూసే మనని “ఎపొలజీ”తో చూస్తాయి ఆ కళ్ళు. వీలయితే ఆ ముఖాన్ని భూమిలోకి తొక్కేయాలని ఎంత కుంచుకుపోయి తలదించుకుంటుందో!

కామయ్యపంతుల్ని రెక్కపట్టుకుని బరబర ఈడ్చుకు వెళ్ళి “ఈవిడతో నాలకం వేయించాలని తీసుకు వచ్చావురా దొంగనాకొడకా!” అన్నాను కోపంగా.

మా టీమ్ లో కామయ్యపంతులే మేకప్ చేస్తాడు. చిరునవ్వు నవ్వి - నా చెయ్యి వదిలించుకుని మల్లికకి గంటసేపు మేకప్ చేశాడు. తీరా మేకప్ అయ్యాక ఆ అమ్మాయిని చూసి నివ్వెరపోయాడు. అద్దంలో తన ముఖం తను చూసుకొంది గావును, అంతకు ముందు ఆమె

కళ్ళలో కనిపించిన 'ఎపాలజీ' స్థానంలో తృప్తి చోటు చేసుకుంది. మనిషి పూర్తిగా మారిపోయింది. రంగు కారణంగా ఆమెలో కనిపించిన లోపాలను మేకప్ భర్తీ చేసింది. సవరం పెట్టి పిరుదుల వరకు జడ దిగింది. ఇప్పుడు కట్టిన సిల్కు చీరలో ఆమె అంగ సౌష్ఠ్యం కొట్టొచ్చినట్లు కనిపిస్తోంది. మూర్తీభవించిన దేవకన్యలాగుంది. నా నోట మాట రాలేదు.

“నాటకంనాడు ఎలాగూ భానోజీ రాడు. మిగతా సమయాల్లో ఆమెని కన్నెత్తి చూడడు. నటన విషయంలో నీ తంటాలు నీవి. ఇంతకంటే మనకి మంచి ఛాన్స్ రాదు. భానోజీ బారినొచ్చి బయటపడే హీరోయిన్ మల్లిక ఒక్కరే. ఆ తర్వాత నీ యిష్టం” అన్నాడు కామయ్యపంతులు.

ఇప్పుడు వాడి అభిప్రాయం మీద నాకు గౌరవం పెరిగింది. వెంటనే మల్లికతో రిహార్సలు ప్రారంభించాను. ఎందుకూ పనికిరాదనుకున్న నలిగిపోయిన ఉలిపిరి కాగితానికి ఊపిరివచ్చినట్లు అందరి హీరోయిన్లకన్న అలవోకగా దారిలో పడింది మల్లిక. భానోజీ కొత్త హీరోయిన్ వచ్చిందనగానే సెంటువాసనలో హడావిడిగా రిహార్సల్స్ గదికి వచ్చి మల్లికని చూసి ఒక్క క్షణం బిత్తరపోయాడు. మా కందరికీ నవ్వాస్తోంది. “మీకు బుద్ధుందా లేదా? ఇదేం హీరోయినాబాబూ” అన్నాడు. “మా బాధలు మావి, నీక్కావాలంటే తన్నుకుపో. రిహార్సల్స్ కి మాత్రం వదిలిపెట్టు” అన్నాను.

“చీచీ” అని చీదరించుకున్నాడు. వాడికి ఒళ్లు జలదరించింది. ఆ తర్వాత ఎన్నడూ రిహార్సల్స్ గదివేపు కూడా భానోజీ రాలేదు. దాదాపు పదిసంవత్సరాలపాటు వీలై నాటకాలకు పైగా మల్లిక మా సమాజంలో నాటకాలు వేసింది. మేకప్ తో ఉన్న ఆ కొద్ది క్షణాలే ఎవరితోనయినా స్వేచ్ఛగా మాట్లాడేది. నలుగురితో యధాలాపంగా తిరిగేది. మేకప్ తీసెయ్యగానే ఎప్పుడు వెళ్ళిపోయేదో మాక్కూడా తెలిసేది కాదు. ఒకవేళ ఎదురుగా తారసపడినా వీలయినంతగా తన ముఖం కనిపించకుండా దాచుకునేది. ఎదుటి వ్యక్తి ఆశ్చర్యాన్నుంచో, వెగటుతనం నుంచో పారిపోవడానికే ప్రయత్నించేది.

వ్యక్తిగా అంత మంచి అమ్మాయిని చూడం. నలుగురి ఆడపిల్లలాగా ఆమెలో కోరికలుండవా? పిటపిటలాడే ఆ యవ్వనానికి ఆటవిడుపును ఆమె మనస్సయినా ఆశించదా? అలాంటి ఆలోచనలయినా ఆమెలో వస్తాయా? ఎవరికీ తెలిసేది కాదు. మల్లిక సూర్యరశ్మి కూడా చొరబడని చీకటి గుహ. అందులో ఏమున్నాయో ఎవరికీ తెలియని నిగూఢ రహస్యం.

విచిత్రమేమిటంటే అందంగా, ఆకర్షణీయంగా మేకప్ అయి స్టేజీమీదకి వచ్చినప్పుడు, ఎన్నో రొమాంటిక్ సీనులు నటించే సందర్భంలో నాటకంలో మాలాంటి వాళ్ళ ఆప్యాయతనీ, ప్రేమనీ నటించినా ఆమె కళ్ళల్లో ప్రోత్సాహం కనిపించేదికాదు.

ఒకసారి ఉండబట్టలేక అడిగాను - “నలుగురి ఆడపిల్లలాగా పెళ్ళి చేసుకోవాలని, ఓ యింటదానివి కావాలని నీకనిపించదా?” అని.

ఒక్కసారి నావేపు ఆశ్చర్యంగా చూసింది. బహుశా అటువంటి ప్రశ్న ఎవరయినా

అడుగుతారని కూడా ఆమె ఊహించలేదనుకుంటాను. సమాధానంగా జలతారు తీగలాగ చిరునవ్వు నవ్వింది.

ఏ అడవిలోనో పూసి, ఎవరి కంటాపడకుండా రాలిపోయే గడ్డిపువ్వులాగ కనిపించేది మల్లిక నాకు. ఏమయినా మల్లిక వచ్చాక మాకు భానోజీ సమస్య తీరింది. పదేళ్ళ తర్వాత నాకు ఉద్యోగం బదిలీ మీద చిత్తూరు వెళ్ళిపోయాను. ఆ తర్వాత కొన్నాళ్ళు మా కామయ్య పంతులు మిగతా వాళ్ళ చేత నాటకాలాడించాడు. పోస్టుమాన్ గా ఉద్యోగం వచ్చి విజయనగరం వెళ్ళిపోయాడు. నా నాటక సమాజం ఆవిధంగా మూలన పడింది. క్రమంగా మల్లిక గురించి మరచిపోయాను.

ఓసారి హైదరాబాద్ ఇండస్ట్రియల్ ఎగ్జిబిషన్ లో నాటకం వేసి స్టేజి దిగుతూండగా ఉన్నట్టుండి స్టేజి పక్కన నిలబడి మల్లిక పలుకరించింది. ఒక్క క్షణం ఆమెని గుర్తుపట్ట లేకపోయాను. వాళ్ళు బాగా వచ్చింది. తాంబూలం నములుతోంది.

“మీ గురించి ఒకటి రెండుసార్లు పేపర్లో చూశాను. మేమిప్పుడు హైదరాబాద్ లోనే ఉంటున్నాం” అంది.

ఎందుకనో మనిషిలో యిదివరకటి బెరుకు, కుంచుకుపోయే స్వభావం తగ్గింది. నేను చూడని హుషారు ఉంది. పక్కనే ఎర్రటి పూలు స్వెట్టరు వేసుకున్న నాలుగేళ్ళ అబ్బాయి.

“వీడు మా అబ్బాయి - సుధాకర్. మీరు మా వారికి కూడా తెలుసు. ఒకసారి పేపరులో మీ ఫోటో కూడా ఆయనకి చూపించాను. ఉండండి, ఆయనిక్కడే ఉన్నారు, పిలుస్తాను” అని పరిగెత్తింది.

నా ఆశ్చర్యానికి అంతులేదు. మల్లికకి పెళ్ళయింది. నాలుగేళ్ళ కొడుకు కూడా ఉన్నాడు. సహారా ఎడారిలో మల్లెతీగ ప్రాణం పోసుకున్నప్పుడు, బంగాళాఖాతం నడి బొడ్డున మంచినీటి సెల లేచిందన్నప్పుడు కలిగే దిగ్భ్రమలాంటిది కలిగింది.

మల్లికని పెళ్ళి చేసుకున్న భర్త ఎలాంటి వాడయి ఉంటాడు? ఆమెలో ఏం చూసి పెళ్ళి చేసుకున్నాడు? నాలుగేళ్ళకొడుకుని, కళ్ళలో తృప్తిని యివ్వగలిగిన అయిదేళ్ళ ఆనందమయిన సాంసారిక జీవితంలోగల రహస్యం ఏమిటి? మల్లిక భర్తని కలుసుకోవడానికి ఆత్మతగా ఎదురు చూశాను. దివాకర్ ని కలుసుకొన్నప్పుడు నా ఆశ్చర్యం అంతా యింతా కాదు. ముట్టుకుంటే ఎరుపెక్కే నాజాకయిన శరీరం, పొలవంటి తెల్లటి రంగు, ఆరడుగుల అందమయిన విగ్రహం - మగాడు కూడా మరోసారి చూడాలనిపించే రూపసి దివాకర్. హైదరాబాద్ లో కో-ఆపరేటివ్ సబ్ రిజిస్ట్రార్ గా ఉంటున్నాడట. ఈ మధ్యే చిన్న ఇల్లు కొనుక్కొన్నాడట. ఏవో చెప్తోంది మల్లిక. నేనుమాత్రం దివాకర్ మీదనుంచి దృష్టి మరల్చలేకపోయాను. పరిచయం చేసిన మరుక్షణమే దివాకర్ మూల్గాడడం ప్రారంభించాడు.

“మీ గురించి మల్లిక చెప్పిందండీ” అన్న ఒక్క వాక్యమే మేం కలిసి మూల్గాడిన

వదినిముషాల్లో ఆయన నా గురించి మాట్లాడింది. “నేను సికింద్రాబాద్ క్లబ్ లో మెంబర్ వుంటి. నిజానికి నాకు అవ్వాలని లేదు. కనీసం ఆరువందల మెంబర్లు నేనంటే పడిచస్తారు, ‘దివాకర్, నువ్వు మెంబర్ వి కాకపోతే మేమంతా రిజైన్ చేస్తాం’ అన్నారు. వాళ్ళకోసం ఒప్పుకున్నాను. మీకు తెలుసా? నా మోటార్ సైకిలు శబ్దం వింటే చాలు - సగం మంది గేలు దగ్గరకు పరిగెత్తుకు వస్తారు. ‘నీ మోటార్ సైకిల్ శబ్దంలోనే ఒక ప్రత్యేకత ఉంది దివాకర్ అంటారు. ఆఫీసులోనూ అంతే. మొన్న నేనొక రిపోర్టు డిక్టేట్ చేస్తే - ఆఫీసు ఆఫీసంతా సర్క్యూలేట్ చేసి చదువుకొన్నారు. స్టేట్ లో ఎక్కడికెళ్ళినా ‘దివాకర్ రాసిన ఫైల్ కదూ యిది’ అంటారు. నిజానికి అమలాపురంలో పనిచేసే రోజుల్లో-”

నేను తెల్లబోయి అతని మాటలు వింటున్నాను. మల్లిక నిస్సహాయంగా భర్తని గమనిస్తోంది. మొదటి రోజు కురూపి అయిన తనని చూసినప్పుడు నా కళ్ళలో కనిపించిన ఆశ్చర్యం, వెగలు లాంటిది - దివాకర్ తో మాట్లాడినప్పుడు నా కళ్ళలో గుర్తుపట్టింది మల్లిక.

భర్తని ఆపి “రేపు మా యింటికి భోజనానికి రాకూడదూ?” అంది.

సాధ్యంకాదని ఏదో కారణం చెప్పబోయాను. దివాకర్ అందుకున్నాడు. “మాయిల్లు మీరు చూడాలి. డైనింగ్ సెల్ ప్రత్యేకంగా చేసా పింగాణీ. మా యింటికెవరోచ్చినా భోజనానికి ముందు ఆ సెల్ చూసి మూర్చపోతారు. ‘దివాకర్ నీ టేస్టే టేస్టు. మొగలాయిల కాలంలో నువ్వుంటే తాజ్ మహల్ బాబులాంటి మాన్యుమెంట్ కట్టేవాడివి” అంటారు. మనకి పొగడ్డలు గిట్టవనుకోండి”

ఆయన ధోరణి నుంచి అప్పటికి బయట పడడానికయినా వస్తానని ఒప్పుకున్నాను.

మర్నాడు నేను యింటికి వెళ్ళేసరికి దివాకర్ బయటికెళ్ళాడు. మల్లికతో మాట్లాడడానికి అదను దొరికింది. వాళ్ళిద్దరి ఫ్యామిలీ ఫోటో, పెళ్ళి ఆల్బం, హనీమూన్ ఫోటోలు అన్నీ చూపించింది. వాటిని చూస్తున్నంతసేపూ నా కళ్ళలో ఆశ్చర్యాన్ని గమనిస్తూనే మల్లిక, చిరునవ్వు నవ్వు నవ్వుతూ “అసలు మేమిద్దరం ఎలా కలిశామా - ఈ పెళ్ళి ఎలా జరిగిందా అని అడగాలని ఉంది కదూ మీకు?” అంది. ఎలా అడగాలా అన్న ప్రశ్న ఆమె బయటపెట్టడంతో నిట్టూర్చాను. “అవును, ఇదంతా ఎలా జరిగింది?” అన్నాను.

ఓసారి హోటల్లో మల్లిక ఒంటరిగా కూర్చుని కాఫీ తాగుతుండగా పక్కబల్ల దగ్గర నలుగురు స్నేహితుల్తో కూర్చుని ఉన్నాడు దివాకర్. వీలయినంత వరకు ముఖం చాలుచేసుకు కూర్చోడానికి అలవాటుపడ్డ మల్లిక వాళ్ళ మాటల్ని మాత్రం వింటోంది. అనర్గళంగా తన గురించి తప్ప మరే విషయమూ మాట్లాడని దివాకర్ ని ఆ నలుగురూ యిబ్బందిగా చూడడం, వినుగ్గా ముఖం పెట్టడం, ఒకరిద్దరు ముఖం మీదే తమ అసహ్యాన్ని ప్రకటించడం గమనించింది. తన మాటలకి తనే ఆనందిస్తున్న దివాకర్ పట్ల మనుషుల విముఖత-తనపట్ల విముఖత వంటిదే అని గుర్తించింది. నలుగురూ మెల్లగా జారుకోవడం చూసి ఫక్కున

నవ్వేసింది మల్లిక. అదిగో, అప్పుడు మల్లికని మొదటిసారిగా చూశాడు దివాకర్. తన మాటల మైకంలో ఉన్న దివాకర్ కి మల్లికలో కురుపితనం కనిపించలేదు. ఆమెని జీవితంలో ఏహ్యభావం లేకుండా చూసిన మొదటి వ్యక్తి అతనే. దివాకర్ తన బల్ల దగ్గరికి వచ్చి పరిచయం చేసుకున్నాడు.

“మీకు నా మాటలు నవ్వుని కలిగించాయా? కరెక్టుగా నా మిత్రులంతా అలాగే భావిస్తారండీ!” ప్రస్తుతం తన బల్లదగ్గర్నుంచి పారిపోయిన మిత్రుల్ని ఆవిడ చూసిందన్న సంగతి మరచిపోయాడు. “హైదరాబాద్ లో నేను ట్రైనింగ్ కి వెళ్ళిన రోజుల్లో మైగాడ్! ఇద్దరు లేడీ ఆఫీసర్లు వచ్చారు. నేను నోరువిప్పితే చాలు” అలా గంట పైగా మాట్లాడుకున్నారు. ఓపిగ్గా వింది మల్లిక. తనలో ఉన్న అందవికారిని అసహ్యించుకోని అతనిపట్ల కృతజ్ఞతతో అతని బలహీనతకి శ్రోత అయింది. తన స్వోత్కర్షని అంగీకరించే ఆమె అతనికి ఆప్తమయిన మిత్రురాలయింది. ఆ ఒక్క అవలక్షణాన్ని ఆమెలో మరచిపోగలిగితే సెక్స్ లో మల్లిక ఏ ఆడదానికీ తీసిపోదు. అచిరకాలంలోనే వాళ్ళిద్దరికీ పెళ్ళయి పోయింది.

“అతని అందం నిన్ను ఆకర్షించలేదా?” అన్నాను ఆశ్చర్యంగా ఆమె చెప్పినదంతా విని.

“ఆ అందం నాకక్కరలేదు. అటువంటి మనిషిలో ఆ మాత్రం అవలక్షణాన్ని పెట్టి దేవుడు నాకు ఉపకారం చేశాడు” అంది.

దివాకర్ వచ్చాడు. “మీరు వచ్చేశారా! నేననుకొంటూనే ఉన్నాను. మా బాస్ కి వీడ్కోలు సభ ఏర్పాటు చేశాం. సభలు ఏర్పాటు చెయ్యడంలో నాది ఓ స్పెషాలిటీ. ఓసారి అమలాపురంలో కొత్తగా వచ్చిన ఆఫీసరుగారికి నేను స్వాగతం చెబుతుంటే అతనికి ఆనందంతో కళ్ళనీళ్ళు తిరిగాయి.”

నేను “బోర్” అవుతున్నాని తెలిసి మల్లిక నవ్వుతోంది. ఆమె మాత్రం చెక్కుచెదరని ఉత్సాహంతో ఆయన మాటలు వింటోంది. ఆమెతో మాట్లాడేటప్పుడు మనకి కనిపించని ఏదో సౌందర్యాన్ని ఆమెలో చూస్తున్నాడు దివాకర్. ఆమె శరీరానికున్న కురుపితనం అతని మనస్సుకి పట్టనే లేదు. ఆ క్షణాన దివాకర్ వాచాలత్వం నన్ను బాధపెట్టలేదు. గుడ్డివాడికి కుంటివాడు చూపయి, కుంటివాడికి గుడ్డివాడు ఊతం అయే ఒద్దిక ఈ సృష్టిలో ఎంత విచిత్రమయింది అనిపించింది.

సృష్టిలో ప్రతి బలహీనతలోనూ ఒక ప్రయోజనం ఉంది. సరాసరి చెల్ల ఆకులను కోసుకుతినే అనాదికాలంనాటి డిన్ ఓసార్ నుంచి బురదలో కన్నంచేసుకు బతికే వానపామువరకు అందమయిన ప్రయోజనాన్ని కల్పించాడు సృష్టికర్త.